

चिरु जीवो मिठा नन्द लाल हरी।

तुहिंजी लीलां दिसी दिलि पियमि ठरी॥

कदहीं बृज रजिड़ी मुखिड़े में विझी,

तूं लाल खिझाई थो माता खे।

कदहीं अमड़ि अगियां तूं रुअंदो अचीं,

मिठी दांह दियें दाऊ भ्राता ते॥

अमां दाऊ खिझाए मूं खे घड़ी घड़ी—

चिरु जीवो मिठा नन्दलाल हरी॥

कदहीं गेंद गोलहण जे बहाने सां,

घिड़ी यमुना जीतियुइ कालीअ खे।

बृज रक्षा कयइ गिरिराजु खणी,

सची शिक्षा दिनइ सुर वालीअ खे।

गिरिराजु पूजायुइ वरी वरी—

चिरुजीवो मिठा नन्द लाल हरी॥

कदहीं गायूं चारण बनिड़े में अचीं,

मिठा खेल करीं बृज बालनि सां।

हू कावड़ि करनि तूं दीनु बणी,

चाड़हे पुठीअ खेदीं रस खियालनि सां।

धन्यु प्रीति तुंहिजी सोन खां बि खरी—

चिरुजीवो मिठा नन्द लाल हरी॥

कदहीं मखणु चोराई घरि गोपियुनि जे,

वदो टेलो गुवालनि साणु करे।

छोड़े बछुड़नि खे, रुआरे बारनि खे,

करीं तंगि गोपियुनि खे जीउ भरे।

तुहिंजी कृपा जी केदी आ गाल्हि गरी—

चिरुजीवो मिठा नन्द लाल हरी॥

कदहीं नृत्यु करीं बृज गोपियुनि सां,

शरद पूरणिमा में रासि रचे।

सारी विश्व मोहियइ मिठी मुरलीअ सां,

जपे जडु चेतनु तुंहिजो नाम नचे।
सारो देव मण्डलु करे फूल झरी—
चिरुजीवो मिठा नन्द लाल हरी॥

कदहीं फूल हिंडोले में स्वामिनि सां,
झूली गद् गद् थी गलि बांह देई।
बई रूप निधी बई नेह निधी,
बई चन्द्र थिया ओ चकोर बई।
मिली युगल जोति थी शोभ्या हरी,
चिरुजीवो मिठा नन्द लाल हरी॥

तुंहिजो नामु मिठो तुंहिजो रूपु मिठो,
तुंहिजो धामु मिठो ऐं लीला मिठी।
तुंहिजो खिलणु मिठो तुंहिजो बोलणु मिठो,
तुंहिजी चितवन मुरलीअ तान मिठी।
तुंहिजे मेठाज अगियां आ फिकी मिसिरी,
चिरुजीवो मिठा नन्द लाल हरी॥

अमडिं यशुमति जीवन प्राण किशिन,

बृज गोपियुनि प्राण आधार किशिन।

बृज वासियुनि जा सुख धाम किशिन,

बृज गायुनि धण जा धनार किशिन।

चेरी चरण दरश लाइ आहे चरी,

चिरुजीवो मिठा नन्द लाल हरी॥